

అక్షయ విశ్వాసం

వసుంధర



(గత సంచిక తరువాయి)

వకుళ పేరిట ప్రారంభమైన అన్నదానాలు వీళ్ళ కలవరపరిచాయి.

నిజానికి వకుళ దుష్టశక్తి. ఈమె అన్నదానం వం

సత్యార్థక్రమాలారంభించే అవకాశంలేదు. మరి అలా ఎందుకు జరుగుతోంది? వకుళ విషయంలో తమ అంచనా తప్పిందా?

అన్నదానాల గురించి నకో తమరావు అచూకీ తీశాడు. అతడు చెప్పిన విశేషాలు వాళ్ళకింకా ఆశ్చర్యాన్ని కలిగించాయి.

రఘు అనే యువకుడు అన్నదానాల ఏర్పాటు చేస్తున్నాడు. అతడికీ విషయంలో రాగిణి అనే యువతి చేయూతనిస్తున్నది. త్వరలో వాద్దరూ వివాహం చేసుకోవాలనుకుంటున్నారు.

అన్నదానాలను వకుళ పేరిట జరిపించడానికి కారణం అతడికి వకుళనుంచి డబ్బు లభిస్తోంది. అతడు వకుళ నెప్పడూ చూడలేదు. అతడికి తెలియకుండానే ఆమె అతడికి డబ్బు ఇస్తోంది. ఆమె రఘు అకాంట్లోకి డబ్బు జమకడుతుంది. అతను అందులోంచి డబ్బు విత్త్రా చేస్తాడు.

ఇంకా విషయమేమిటంటే—వకుళ పేరిట అతడొక సంఘాన్ని స్థాపించాడు. అది రిజిస్టర్ కూడా చేయించాడు. ఆ సంఘంలో చేరినవారు—సంఘం నిర్వహించే సాంఘిక సేవా కార్యక్రమాల ఖర్చులు భరించాలి. అలా భరించేవారికి వకుళనుండి రక్షణ లభిస్తుంది. అంతే—ఈ పరతు విగానే సంఘానికి లక్షలకు లక్షలు నిధులుగా లభిస్తున్నాయి. సంఘానికి చాలామంచి ఆశయాలున్నాయి. అన్నింటిలోకీ మొట్టమొదటిది దేశంలో నిరాశ్రయులన్నవారు లేకుండా చేయడం. నా అన్నవారు లేనివారికీ, గతిలేక పరుల పంచన బ్రతికేవారికీ గౌరంగా బ్రతికే అవకాశం ఈ సంఘం ఇస్తుంది.

దేశంలో పేదరికాన్ని, నిరుద్యోగాన్ని రూపుమాపడం ఈ సంఘానికి ఇతర ముఖ్యాశయాలు.

సంఘ సభ్యులకు డబ్బుకు లోటుండదు. కానీ అవినీతి, అన్యాయాన్ని వకుళ క్షమించదు. వకుళ విధించే శిక్షలు మానవాతీతంగా ఉంటాయి. అవంటే సభ్యులకు భయం.

ప్రారంభించిన రెండు మాసాల్లోనే సంఘం ఎంతో బలవ తర మైనదె — దేశమంతటా దానికి ఉప సంఘాలు ఏర్పడసాగాయి.

సంఘం వ్యవహారాలు చూడడం కోసం దేశమంతటా కొన్ని వేలమంది యువకులు నియమించబడ్డారు. ఆ విధంగా నిరుద్యోగ సమస్యకు ఉడతాభక్తి సాయం లభించింది. ఎందరో పేద విద్యార్థులకు ఫీజులకూ, పుస్తకాలకూ డబ్బునిచ్చింది సంఘం. అన్నార్తులకు అన్నదానం చేస్తుంది సంఘం. డబ్బులేక తమ ప్రతిభకు వ్యాపార రూపమివ్వలేని వారందరికీ ఖన సహాయం చేస్తుంది సంఘం.

హైదరాబాదులో వెలసిన ఉపసంఘంలో జనార్దనం అనే సంఘ సభ్యుడు — సంఘం ఆశ్రయం పొందిన రంగమ్మ అనే వనితను బలవంతంచేశాడు. మరునాడు శరీరంలో ర కంలేకుండా అతడి శవం పడివుంది.

విక్టర్ అనే సంఘ సభ్యుడు సంఘానికి చందాగా వచ్చిన కొండ డబ్బును తనే కాజేశాడు. వకుళ అతడి కుడిచేతిని మెలితిప్పి శాశ్వతంగా అవిటివాణ్ణి చేసింది.

సంఘంలో ఎక్కడ దొంగతనాలు జరిగినా, ఎక్కడ అవినీతి తలపెత్తినా వకుళ క్షమించదని దారుణంగా, అమానుషంగా శిక్షిస్తుందనీ సంఘ సభ్యులలో ప్రచార

ముంది. దానితో వారంతా నీతిగా ఉండటానికి ప్రయత్నించేవాను.

ఈ విశేషాలన్నీ తెలిశాక — “ఇంతకూ వకుళ నావ హించింది దుష్ట శక్తికియా లేక మంచి శక్తికియా?” అన్న అనుమానం మహాదేవుడికీ, శివశంకరానికీ కూడా కలిగింది. దుష్ట శక్తి గురించి వారసుకున్న అంచనాలన్నీ తప్పిస్తే కనబడుతోంది.

ఇంతకూ వకుళ ఏమయింది? ఆమె రాగిణి, రఘులను వశపర్చుకున్నదా?

జగ్గును ఆమె ఒకప్పుడు రాగిణి ద్వారానే శిక్షించింది.

“ఒక వేళ రాగిణి వకుళ ఏమో — ఆమె మాదు వేషంలో ఉన్నదేమో?” అన్నాడు శివశంకరం.

లింగానికి ఆలోచన నచ్చలేదు. మెరుపుతీగలాంటి రాగిణిని పిశాచిగా భావించడం అతడి యువక హృదయానికి అపశ్రుతిలా తోచింది — “వకుళ గురించి మన ఆలోచనలు తప్పేమోననిపిస్తుంది. దేశంలోని పేదప్రజల మెనిప్పుడు ఆరాధిస్తున్నారు. దేశమంతటా వకుళ సేవా సంఘాలతోపాటు — ఆమెకు ఎన్నో అభిమాన సంఘాలు కూడా విస్తృతాయి. అలాంటి మనిషిని గుర్తించి శక్తిగా భావించడం...” అన్నాడు లింగం మధ్యలో ఆపేనూ.

“మంచి చేసినా చెడు చేసినా — ఆమె విధానాలు మంచివి కాదు. మనుషుల్ని రక్తం పీల్చి చంపడం అమానుషం. ప్రస్తుతం ఉన్నది తుఫానుకు ముందరి ప్రళాంతం. ఏదో రోజున ఆ శక్తి విరుచుకుపడుతుంది. అందుకే ఉపే

క్షించకూడదు. దాని ఉనికిని తెలుసుకోవాలి—”

అన్నాడు మహాదేవుడు.

“ఇంకో గొండు కోజుల్లో నేను అంజనేయ చక్రం వేయడం అభ్యసించగలుతాను. అప్పుడు మనం ఆ వకుళను బంధించడం సులభమైపోతుంది—” అన్నాడు శివశంకరం.

“రెండోజులాగి మనం రాగిణిని కలుసుకుందాం. నాకా రాగిణిమీద చాలా అనుమానంగా వుంది—” అన్నాడు మహాదేవుడు.

“అంజనేయ చక్రం అభ్యసించడం అయేవరకూ రాగిణిని కలుసుకోవడం సిద్ధాంతమేమీ లేదుకదా— ఇప్పుడే మనం రాగిణిని కలుసుకుందాం — కొన్ని ఆసుపాసులు తెలుసుకోవచ్చు—” అన్నాడు లింగం.

“నువ్వు చెప్పింది బాగానే ఉంది. మనిద్దరం వెడదాం—” అన్నాడు మహాదేవుడు.

అప్పుడే కాలింగ్ బెల్ మ్రోగింది.

“ఎవరూ?” అన్నాడు మహాదేవుడు. కొద్దిక్షణాలలో ఆ గదిలోకి ఓ యువతి ప్రవేశించింది. ఆమె ఆయాసంతో కొప్పతోంది. ఆమె కనులు భయాన్ని నూచిస్తున్నాయి.

“ఎవరమ్మ నువ్వు?” అన్నాడు శివశంకరం.

“నేను.... నేను.... వకుళను చూశాను....” అన్నదా యువతి.

ఆ యువతి నెక్కడో చూసినట్లు గుర్తించాడు లింగం. అయితే ఎక్కడ చూసిందీ ఆతడికి గుర్తరాలేను. ఆతడామె మాటలు వినకుండా ఎగిసిపడే ఆమె గుండెల వంక చూస్తున్నాడు. ఆతడి మనసు వశం తప్పింది. అంతటి సౌందర్యవతి ఆమె!

అలా చూడని మహాదేవుడు, శివశంకరం మాత్రం

ఉలిక్కిపడి—“వీమన్నావ్! వ కు శ ను చూశావా? ఎక్కడ?” అన్నాడు. అప్పటికీ మాటలు లింగం తలకీ ఎక్కాయి. అతడూ ఉలిక్కిపడ్డాడు. మైకం వదిలి పోయింది.

“అవును—వకుశను చూశాను. ఆమె చాలా కాలంగా మా ఇంట్లోనే ఉంటోంది—అయితే ఆమె వకుశ అని నాకు తెలియదు. ఈ రోజు చూశాను. తన గదిలో ఒక గాజు బాడీ. దానినిండా ఏదో ద్రావకం. దానిలో ఆమె నన్నంగా ఈదులాడుతోంది. ఆ దృశ్యం మహా భయంకరంగా ఉంది. నేనామెను చూశాను. నన్నామె చూడలేదు. అక్కణ్ణించి ఇక్కడిదాకా ఒకే పరుగుతో వచ్చాను....” అందామె ఇంకా ఆయాసపడుతూనే.

“అయితే నువ్వు మా దగ్గర కెందుకొచ్చావ్?” అన్నాడు మహదేవుడు.

“ఈ విషయమై మీరు పరిశోధనలు చేస్తున్నారని ప్రతికల్లో చదివాను. అందరికంటే ముందుగా ఈ విషయం మీకు తెలిస్తేనే బాగుంటుందనిపించింది—” అందామె.

“నీ పేరు?” అన్నాడు మహదేవుడు.

ఆమె చెప్పేలోగానే—“ఆ గుర్తుకొచ్చింది. జలజ!” అన్నాడు లింగం. ఒకరోజు ఈ జలజ రాగిణితో మాటాడుతుండగా చూశారు వాళ్ళు ముగ్గురూ.

“అవును నా పేరు జలజ. కానీ మీ కెలా తెలుసు?” అనడిగిందామె ఆశ్చర్యంగా.

“ఎలాగో తెలుసుందిలే కానీ — మీ యింటికి వెడదామా?” అన్నాడు మహదేవుడు.

“తీసుకు వెడదామనే వచ్చాను నేను—” అంది జలజ.

“అన్నయ్యా—నువ్వు వస్తావా?” అన్నాడు మహా దేవుడు.

“నేను రాను. కానీ ఆమె మీపై అత్యాచారానికి తల పడితే ఆగకుండా ఆంజనేయ దండకం చదవండి. ఆమె బయటకు వెళ్ళిపోయేవరకూ అలా చదువుతూనే ఉండండి.—” అన్నాడు శివశంకరం.

ముగ్గురూ కలిసి కార్లో బయలుదేరారు. సగం దారిలో వాళ్ళ కారుకు ఎదురుగా ఓ తెల్లకారు వచ్చి దారికడ్డంగా ఆగింది. మహాదేవుడు కారు ఆపక తప్పలేదు. తెల్లకారు లోంచి ఓ యువకుడు—ఇద్దరాడవాళ్ళు దిగారు.

ఆ యువకుడు మహాదేవుడి కారును సమీపించి— “ఏమిటిని జలజా—ఇక్కడున్నావ్? నీతో మాట్లాడాలి— ఒకసారి కాను దిగు—” అన్నాడు.

“అంతా చెబుతాను అన్నయ్యా!” అంటూ జలజ కారు దిగింది.

“వీళ్ళను మనింటికి తీసుకొస్తున్నావా?” అన్నాడా యువకుడు.

“అవును. ఆసలేం జరిగిందంటే....” అని జలజ ఏదో చెప్పబోతుండగా—అతడు వారించి— “అంతా నాకు తెలుసు. నువ్వు ముందు మన కారెక్కు. నేను వీళ్ళతో మాట్లాడతాను—” అన్నాడు.

ఏమనుకుందో జలజవెళ్ళి తెల్లకారెక్కింది. కార్లోంచి దిగిన ఆ మ్మాయి లిద్దరూ ఆమెకు అటూ యిటూ కూర్చున్నారు.

ఆ యువకుడు మహాదేవుడితో — “మీరు నన్ను మన్నించాలి. వకుళ కథకు చిలవలు, పలవలు అల్లి ఎన్నో ప్రతికలు ప్రచురించాయి. అవి చదివి నా చెల్లెలు జడుసు

కుంది. దానికి మతి చెదిరింది. మామూలుగా బాగానే ఉంటుంది. ఉన్నట్టుండి — అదిగో వకుళ కనిపిస్తోంది అంటుంది. గాజు జాడీలో స్నానంచేస్తున్న వకుళ మనింట్లోనే ఉన్నదంటుంది. యెవరూ లేకపోతే ఈ కబురు యెవరికో చెప్పాలంటుంది. మీ దగ్గరకు కూడా అదలాగే వచ్చిందా?” అన్నాడు.

మహదేవుడు ఆశ్చర్యంగా — “మీరు చెప్పింది నిజమే?” అన్నాడు.

“అనవసరంగా మా చెల్లెలు మీకు శ్రమ ఇచ్చింది. మరోసారి మన్నించమని అడుగుతున్నాను. దయించి మీరు వెనక్కు వెళ్ళండి — మా యింట్లో మీకు ఏమీ కనబడదు —” అన్నాడు వినోద్.

మహదేవుడు తల అడ్డంగా ఊచి — “ఆమెకు మతి చెదిరి ఇలాంటి మాటలు చెబితే అది కూడా ఒకరకమైన జబ్బు. అలాంటి జబ్బులు కుదర్చగల శక్తి నాకుంది. ముందొక పర్యాయం నన్ను కూడా ఆమెతోపాటు మీ యింటికి రానివ్వండి. ఆమె వకుళను యెక్కడ చూశానన్నదో అక్కడికి తీసుకు వెళ్ళనివ్వండి. అప్పుడు నేనామె జబ్బు నశుం చేయగలను. అయామ్ ప్రొఫెసర్ మహదేవుడు — ఆల్ఫో సెషలిస్ట్ ఇన్ నెకియాట్రీ —” అన్నాడు.

వినోద్ తలను చిర్కాగా ఊపి — “దాన్నిప్పుడో డాక్టర్ ట్రీట్ చేస్తున్నాడు. అది పూర్తయ్యేదాకా మరొకరి దగ్గర ట్రీట్ మెంట్ చేయించడం నాకు ఇష్టం లేదు —” అనేసి జవాబుకోసం యెదురు చూడకుండా తన కారెక్కాడు. మహదేవుడు చూస్తూండగా ఆ కారు బ్యాక్ చేసి వెనక్కు వెళ్ళిపోయాడు వినోద్.

“సార్ — ఇదంతే నాకేదో అనుమానంగా వుంది. చెల్లెలి జబ్బు గురించి అతడు చెప్పినది సాకులాగున్నది తప్పితే ఆమె ఆరోగ్యం గురించి అతడేమాత్రమూ కలవర పడుతున్నట్లులేదు. నా అనుమానం—వకుళ కితడు ఆశ్రయ మిచ్చాడని—మీరా కారు ననుసరించండి. వాళ్ళిల్లుచేరి వకుళ కోసం వెతుకుదాం—” అన్నాడు లింగం.

మహదేవుడికి లింగం చెప్పిన మాటలు సబబుగా తోచాయి. ఆయన ఆ కారును అనుసరించసాగాడు. వాళ్ళ అనుమానాలను ధృవపరుస్తూ ఆ కారు వాళ్ళను తప్పదారి పట్టించడానికి యెన్నో సందుగొందులు తిరిగి మొత్తం మీద వాళ్ళ దృష్టినుంచి తప్పించుకుంది.

“ఆ వినోద్ ప్రవర్తన అనుమానాస్పదంగా నే వుంది. మనం ఇప్పుడీ వినోద్, జలజల ఇంటి అడ్రస్ తెలుసుకోవాలి—” అన్నాడు మహదేవుడు.

“అదేమంత పెద్ద కష్టం కారు సార్!” అన్నాడు లింగం—“జలజ రాగిణి స్నేహితురాలు. ఆమె యిల్లు రాగిణికి తప్పకుండా తెలిసే వుంటుంది—”

ఇద్దరూ కారులో రాగిణివుండే చోటుకు వెళ్ళారు. అక్కడ రాగిణి లేదు. అయితే ఆమె వకుళ సేవా సంఘం కార్యాలయంలో ఉన్నట్లు వారికి తెలిసింది. అక్కడికి వెళ్ళారు. అక్కడ చూస్తే....

రాగిణి, జలజ మాట్లాడుకుంటున్నారు.

మహదేవుడు, లింగంపడ్డ ఆశ్చర్యమింతా అంతాకాదు.

“నమస్కారం—రండి—రండి—” అంటూ రాగిణి వారిద్దరినీ ఆహ్వానించింది. అయితే వారిద్దరి చూపులూ జలజవేసే వుండటం గమనించి—“ఈమె మిస్ జలజ! వకుళ కథలు చదివి మతి చెదరగొట్టుకుంది. ఈమె అన్న

వినోద్ ఇప్పుడే ఈ మెనిక్కడ దిగబెట్టి వెళ్ళాడు. వకుళ ప్రమాదమైన వ్యక్తికాదనీ—అమె పేద ప్రజలకు ఎంతో నేవచేస్తున్నదనీ— అమె అభిమానులు అమె పేరిట అభిమాన సంఘాలు సాపించుకున్నారనీ ఈ మెకు తెలియదు. అవన్నీ ఈ మెకు⁹ చెబుతున్నాను—” అంది రాగిణి.

“మిస్ జలజా! అయితే వకుళ గురించి మాకు చెప్పిన దంతా అసత్యమా?” అనడిగాడు మహదేవుడు గంభీరంగా.

“రాగిణి — నీ రెవరు?” అంది జలజ ఆశ్చర్యాన్ని ప్రకటిస్తూ.

“ఊర్ది సేపటి క్రితం సువ్వు మా దగ్గరకు వచ్చి వకుళను చూసినట్టు చెప్పావు. మాకు చూపిస్తానని కూడా చెప్పావు—మనమా ప్రయాణంలోనే వుండగా సగం దారిలో మీ అన్నయ్య వచ్చి....”

అని మహదేవుడు ఇంకా ఏదో చెప్పబోతూండగా—
“అంతా అబద్ధం—” అని అరిచింది జలజ.

రాగిణి మహదేవుడివంక సీరియస్ గా చూసి—“అమెకు అసలే మతి చెదిరి ఉంది. మీరా మెను ఇబ్బందిపెట్టకండి. మీరు వచ్చిన పనేమిటో చెబితే తెలుసుకొని నేను చేయగలిగింది చేస్తాను—” అంది.

“మిస్ జలజ ఇంటి అడ్రస్ కావాలి—” అన్నాడు మహదేవుడు.

రాగిణి ఓ కాగితంమీద అడ్రస్ రాసిచ్చింది. జలజ వంకే చూస్తూ మహదేవుడు, లింగం ఆక్కణ్ణించి సెలవు తీసుకున్నారు. ఆక్కణ్ణించి జలజ ఇల్లు చేరుకోవడానికి వాళ్ళకు ఎంతో సేపు పట్టలేదు.

ఇంటిదగ్గర వినోద్ ఉన్నాడు—“రండి ప్రాఫెసర్!”
అంటూ ఆహ్వానించాడతను మహాదేవుణ్ణి.

“ఇదే ఆహ్వానం కాసేపటి క్రితం ఇస్తే బాగుండేది
మిషర్ వినోద్!” అన్నాడు మహాదేవుడు.

“ఏం చేయను చెప్పండి? నా చెల్లెలి మాటలు
పట్టుకొని ఇల్లంతా వెలికారంటే అని అప్పెట్ అవు
తుంది. వకుళ చెడ్డది కాదనీ ఆమె ఎన్నో మంచి పనులు
చేస్తున్నదనీ నమ్మకం కుదిరేవాకా దానికి వకుళపట్ల
వీర్పడిన బెదురుపోడు. అందుకే నేను దానిని దాని
స్నేహితురాలు రాగిణి దగ్గర దిగవిడిచి ఇంటికివచ్చి
మీకు ఆహ్వానం ఇవ్వడానికి సిద్ధంగా ఉన్నాను—”
అన్నాడు వినోద్.

“అయితే మీ ఇల్లు మాకు చూపిస్తారా?” అన్నాడు
మహాదేవుడు.

“సంతోషంగా—” అని నవ్వి—“మా జలజ వకుళ
అని బెదిరిపోతున్న గది కూడా మీకు చూపిస్తాను—”
అంటూ వినోద్ వాళ్ళిద్దరికీ తన ఇల్లు చూపించి ఆఖరున
ఓ గదిలోనికి తీసుకువెళ్ళాడు. ఆ గదిలోనే జలజ వకుళను
చూశానని అందరికీ చెబుతూంటుంది.

గది తలుపులు తెరువగానే మహాదేవుడు, లింగం—
ఇద్దరూ నివ్వరపోయారు.

గదిలో నాలుగుమూలలా నాలుగు గాజుజాడీలున్నవి.
నిలువెత్తున్న ఆ జాడీలలో నలుగురు నగ్న యువతులు
ఈదులాడుతున్నారు. గది మధ్యన ఒక మంచమున్నది.
దానిమీద పరుపు కూడా ఉంది.

“ఏమిటిది?” అన్నాడు మహాదేవుడు ఆశ్చర్యంగా.

“వకుళ గురించి తెలియకముందు నా చెల్లెలి పడకగది

ఇది. ఆమె కోసం ఈ బొమ్మల్ని నేనే కొన్నాను. స్వీచ్ నొక్కితే అవి ఈదులాడుతాయి. మళ్ళీ స్వీచ్ నొక్కితే అవి నిశ్చలంగా ఉంటాయి—” అంటూ వినోద్ ఆ విషయం డిమాన్ స్ట్రీట్ చేసి చూపించాడు.

“అద్భుతం—” అన్నాడు లింగం.

“కానీ నీ చెల్లెలికిదేం సరదా?” అనడిగాడు మహా దేవుడు.

“ఇలాంటి సరదాలే — దాని కొంప ముంచాయి. వకుళ గురించి విన్నప్పట్నుంచీ — ఆమెకిలాంటి గాజు బాడీలే ఉన్నవని తెలిసినప్పట్నుంచీ — జలజకీ గాజు బాడీల్లో బొమ్మలకు బదులు వకుళ కనిపిస్తోంది. అవి తను సరదాగా పెట్టుకున్న విషయం మరిచిపోయి వకుళ తన యింటిని ఆవహించినదనుకొంటోంది. అదృష్టంకొద్దీ పూర్తిగా మతిపోలేదు—” అన్నాడు వినోద్.

“అలాంటప్పుడు గదిలోంచి వీటిని తీయించే యొచ్చుగా—” అన్నాడు మహాదేవుడు.

“అలా చేస్తే-ఇదంతా ఒకనాటి దాని సరదాయేనన్న విషయం దానికెలా గుర్తుంటుంది?” అన్నాడు వినోద్.

“ఒక చిన్న ప్రయోగం—” అన్నాడు మహాదేవుడు. అంటూనే ఆయన ఆంజనేయ దండకం చదవడం ప్రారంభించాడు.

“సాపిట్!” అంటూ అరిచాడు వినోద్.

ముహదేవుడు దండకం ఆపలేదు.

“ఐ నే సాపిట్!” అంటూ అరిచాడు వినోద్.

ముహదేవుడు ఆపలేదు.

ఉన్నట్టుండి వినోద్ గదిలోంచి పరుగుపెట్టాడు. మహాదేవుడు కూడా వినోద్ ననుసరించి పరుగుపెట్టాడు.

దండకం చదవసాగాడు. ఇదరూ అలా కోంతమూరం పరుగెత్తాక వినోద్ ఆయాసంతో వగరున్నూ ఒకచోట ఆగిపోయి భయంకరంగా కేక పెట్టాడు.

మహాదేవుడు అతణ్ణి సమీపించి—“అంటే నువ్వు వకుళ ఏజంటువన్నమాట!” అన్నాడు.

“నో!” అంటూ అరిచాడు వినోద్.

“అంజనేయ దండకం చదివితే నీకంత బాధ ఎందుకు?”

“ఏమో—నాకు తెలియదు—”

మహాదేవుడు నూటిగా వినోద్ కళ్ళలోకి చూసి—
“మిష్టర్ వినోద్! వకుళ నీ రక్తం తాగిందా?” అన డిగాడు.

“నో—అసలు వకుళను నే నెన్నడూ చూడలేదు—” అన్నాడు వినోద్.

“అబద్ధం. నువ్వు వకుళను చూశావు. ఆమె నీ రక్తం తాగింది. నువ్విప్పుడామె బానిసవు. నీకా బానిసత్వం నుంచి విముక్తి కావాలంటే నాతో రా!” అన్నాడు మహాదేవుడు.

వినోద్ ఏమీ మాట్లాడలేదు.

“మధు ఇంటికి తీసుకు వెడదామా ఇతన్ని”— అన్నాడు లింగం.

“అక్కడికే—” అని నవ్వాడు మహాదేవుడు.

“నాకిష్టంలేని చోటికి నన్నెవ్వరూ తీసుకళ్ళలేరు—” అన్నాడు వినోద్.

వినోద్ కోపంగా మహాదేవుడి వంక చూశాడు. మహాదేవుడు ఆగకుండా దండకం చదవడం ప్రారంభించాడు. వినోద్ ఉత్సాహంగా వింటూ నవ్వసాగాడు.

మహదేవుడి గొంతు పెరిగినకొద్దీ అతని నవ్వు కూడా పెరిగింది.

అలా చాలాసేపు మహదేవుడు దండకం చదువుతూనే ఉన్నాడు.

“సార్ — ఇంక ఆ పేయండి. అతను లొంగడంలేదు—” అన్నాడు లింగం.

మహదేవుడు దండకం ఆపేశాడు. వినోద్ నవ్వు ఆపేశాడు.

“ప్రాఫెసర్ — విజ్ఞానశాస్త్రం ముందంజ వేస్తోంటే మీ బుద్ధి వెనుకడుగు వేస్తోంది. మంత్రాలకు చింత కాయలు రాలవు. మీరు వెళ్ళి మీ పరిశోధనలు చూసుకోండి—” అన్నాడు వినోద్.

మహదేవుడు అక్కణ్ణించి కదిలాడు. దారిలో ఆయన లింగంలో— “వినోద్ వకుళ వీజెంటు అన్న విషయంలో సందేహంలేదు. ఈ విషయం నరోత్తమరావుకు చెబితే— తర్వాత అతడే చూసుకొంటాడు. అయితే ఒకసారి దండకానికి భయపడ్డవాడు మళ్ళీ యెందుకు పడలేదా? అని ఆశ్చర్యంగా వుంది—” అన్నాడు.

“సార్ మీరేమీ అనుకోనంటే ఒక్క మాట! అతను, జలజ కలిసి మనని టీజ్ చేయడానికి అంటే వీడిపించడానికి ప్రయత్నిస్తున్నారేమోనని నా అనుమానం. వీళ్ళకు వకుళతో సంబంధమూ లేదు, మంత్ర శక్తులపై నమ్మకమూ లేదు. కాలక్షేపం కోసం మనలో ఆడుకుంటున్నారు” అన్నాడు లింగం.

“నువ్వు చెప్పింది ఆలోచించదగ్గ విషయమే!” అన్నాడు మహదేవుడు సాలోచనగా.

ఈలోగా జోగారావు ఇంట్లో కొన్ని విచిత్రాలు జరుగసాగాయి.

కారద అక్క- నూర్యవతి తనకు లేకలేక పుట్టిన మగ పిల్లాడితో వచ్చి వారింట మకాంపెట్టింది. నూర్యవతి భర్త షణ్ముఖరావుకాయలు సదుపాయంగానే అనిపించి కొంతకాలంపాటు అక్కడే ఉండాలని తీర్మానించు కున్నాడు.

చంటిపిల్లవాడి ఆవసరాలు చూడడానికి గానూ నూర్యవతి ఒక పనిపిల్లను పెట్టుకొన్నది.

పనిపిల్ల పేరు మంగమ్మ. వయసు పదహారేళ్ళు. కానీ చక్కని అవయవ పుష్టితో అది ఇరవైవిళ్ళదానిలా ఉంటుంది. దానికి పెళ్ళికాలేదని అంటుంది కానీ చూసిన వాళ్ళంతా పెళ్ళయినదానిలా ఉంటుందని అంటారు. మగాళ్ళు దానికేసి ఒక్కసారి చూసి వూరుకోలేరు. ఏకాంతంలో దొరికితే చెయ్యి పట్టుకోలేకుండా వుండలేరు.

మంగమ్మ పని యెంతో శ్రద్ధగా చేస్తుంది. ఆ వీధిలో అది మంచి పేరు సంపాదించుకొని అయిదాదిళ్ళు కుదుర్చుకొంది. మధు యింట్లో కూడా అది పనిచేసేది.

పెళ్ళి కాని మధు కళ్ళు దానిమీద పడ్డాయి. తల్లి స్నానాల గదిలో ఉండగా అది యిల్లాడునూంటే ఆతనొసారి దాని చెయ్యి పట్టుకొన్నాడు. అది అతడికేసి కోపంగా చూసింది.

మధు హడలిపోయాడు. తల్లికి చెబుతుండేమోనని కాసవణికాడు కూడా.

“అలా వణికిపోయేవాడివి — చెయ్యెందుకు పట్టు

కొన్నావ్?” అంది మంగమ్మ కొంటెగా నవ్వుతూ. ఆమె కొంటె నవ్వు మధుకు ధైర్యాన్నివ్వగా చటుక్కున ఓ అడుగు ముందుకువేసి దాని ముఖంపైకెత్తి ముద్దు పెట్టు కొన్నాడు.

“తియ్యగా ఉంది—” అంది మంగమ్మ.

ఆ తర్వాత వాళ్ళు తియ్యటి ముద్దులూ, వెచ్చటి కాగిళ్ళూ, కమ్మటి సోభ్యాలూ చాలా అనుభవించారు. ఉద్యోగంలేని—పనిలేని పెద్దమనిషి మధు. అతడి తల్లికి వీధి పెత్తనాలు యెక్కువ. తండ్రి తరచుగా టూరల్లో ఉంటాడు. అందువల్ల యింట్లో మంగమ్మతో అతడికి చాలా అనుభవాలే దొరికాయి.

మధు విషయంలోనేకాక మంగమ్మ మిగతా ఇళ్ళల్లో కూడా మగాళ్ళ విషయంలో చూసేచూడనటూరుకొని వాళ్ళ అభిమానం సంపాదించుకొంది. జోగారావుకీ, పద్మభారావుకీ కూడా అదంటే ఆశ ఉంది. ఆప వాళ్ళదగ్గర పని బాగా చేస్తుందని పేరు తెచ్చుకొంది.

కోడి కూయకుండా వచ్చి—రాత్రి పడుకొనేదాకా అది ఆ వీధిలోనే ఉండేది. అన్ని ఇళ్ళల్లో పనిచేస్తూ—తీరిక దొరికినప్పుడల్లా అది నూర్యాలతి కొడుకు విషయమే చూసుకొనేది. పిల్లాడు దాని దగ్గర బాగా ఆడుకొనే వాడు. వాడికిప్పుడు అయిదోనెల వడుస్తోంది.

ఒక గోజున నూర్యాలతి, కారద కూర్చుని కబుర్లు చెప్పుకొంటూంగా చంటిపిల్లాడు కెవ్వుమన్న కేక వినిపించింది. నూర్యాలతి కంగారుపడి అక్కణ్ణించి లేచి పరుగెత్తింది. ఆమె బిడ్డ ఉన్నచోటికి వెళ్ళి అక్కడ దృశ్యం చూసి మ్రాన్నడిపోయింది.

మంగమ్మ చంటిపిల్లాడికి పాలిస్తోంది.

“ఏమిటే—నువ్వు చేస్తున్న పని?” అని గద్దించింది నూర్యాలతి. మంగమ్మ ఉలిక్కిపడి — దొరికిపోయిన దొంగలా మాటాడలేదు.

“ఎన్నాళ్ళనుంచీ ఈ పని?” అంది నూర్యాలతి.

మంగమ్మ మాటాడలేదు.

“అడమైన వాళ్ళతోటి తిరుగుతారు. బిడ్డ పుడితే బయట పారేస్తారు. ప్రకృతి వూరుకోదు. ఆ కోరికలు ఇలా తీర్చుకుంటారు. లేకపోతే పెళ్ళికానిదానివి—నువ్వు పిల్లాడికి పాలివ్వడమేమిటి? అయినా నా బిడ్డడికి నువ్వు పాలివ్వడమేమిటి? వాడికన్నీ నీ బుద్ధులే?” అంటూ గద్దించింది నూర్యాలతి.

“తప్పేపోయింది — మన్నించడమ్మా—” అంటూ మంగమ్మ నూర్యాలతి కాళ్ళు పట్టుకుంది.

“ఊఁ సరేలే—” అంది నూర్యాలతి. పిల్లాడేదో కెవ్వుమని ఏడిస్తే తనక్కడకు వచ్చానన్న విషయం ఆమె మరిచిపోయింది. ఎందుకేడ్చాడో అడగాలని కూడా తోచలేదు.

మర్నాడు మగాళ్ళిద్దరూ ఆ ఫీసులకీ, పిల్లలిద్దరూ నూకాళ్ళకీ వెళ్ళాక—నూర్యాలతి స్నానానికి వెళ్ళింది. పిల్లాడు ఏడునూంటే కారద వాణ్ణి వళ్ళో వేసుకొని ఊపసాగింది. యెంత ఊపినా వాడు ఏడుపు ఆపడం లేదు. ఆఖరికి కారద విసిగిపోయి—“పెంకి వెధవా— ఏంచేస్తే ఊరుకొంటావురా—” అంది.

“నాకాకలేనూంటే పాలుకలిపిపెట్టాలని తెలియదూ— పెంకి వెంకి వెధవా అంటావ్?” అంటూ గద్దించాడా చంటిపిల్లాడు.

“వేరెదులేడు—ఎంతమాటన్నాడు?” అనుకొని

మాతాతుగా ఉలిక్కిపడింది శారద.

ఇప్పుడు మాట్లాడిం దెవరు?—చంటిపిల్లాడు కదూ!...
నిండా అయిదు నెలలు లేని వాడు నొరు విప్పి
మాట్లాడేడా? ఇది కలా, నిజమా?

ఆమె సంభ్రమాశ్చర్యాలతో చంటిపిల్లాడికేసే మాట
సాగింది.

“అలా చూస్తావేమిటి? వెళ్ళి పాలుకలిపి తీసుకుగా—”
అంటూ గద్దించాడా పిల్లాడు మళ్ళీ.

శారద హాడిలిపోయి — పిల్లాణ్ణి వళ్ళోంచి కిందకు
దొరించేసింది. వాడు గుక్కపట్టి ఏడ్వసాగాడు. ఆమె
పరుగునవెళ్ళి స్నానాల గది తలుపుతట్టి — “అక్కా
నాకు భయంవేస్తోందే?” అంది.

“ఏమయింది? అవతల కుర్రాడింకా ఏడుపు మానినట్లు
లేదు—” అంది సూర్యవతి లోపల్నుంచి.

“అవునే—వాడు మాట్లాడుతున్నాడు. ఆకలేస్తోంది—
పాలు కలిపి పట్రావాలని తెలియదా అని దెబ్బలాడు
తున్నాడు—” అంది శారద వణుకుతున్న కంఠంతో.

సూర్యవతి చటుక్కున తువ్వాలు తడివంటికి చుట్ట
బెటుకొని తలుపు తీసుకొని బెటకు వచ్చింది.

“ఏమిటే—నువ్వనేది? నీకేమీనా మతిపోయిందా?
అయిదు నెలల కుర్రాడు నోరు తెరిచి పాలు కావాలని
అడగడమేమిటి?” అంది సూర్యవతి.

“ఏకూ బాబూ—నాకు భయంవేస్తోంది. నువ్వెళ్ళి
నీ పిల్లాణ్ణి చూసుకో—” అంది శారద.

సూర్యవతి ఆత్రుతగా కొడుకును చూసుకోడానికి
వెళ్ళింది. వాడలా గుక్కపట్టి ఏడుస్తూనే ఉన్నాడు.

“భీ—ఏం మనిషి—ఏదో భ్రమలో భయపడి—

చంటిపిల్లాణ్ణిలా వదిలేసిందో-” అనుకొంది నూర్యవతి. ఆమె అప్పటికప్పుడు వాణ్ణి వడిలోకి తీసుకొని పాలివ్వ సాగింది. పిల్లాడు ఆకలితో ఉన్నవాడిలా పాలు తాగ సాగాడు — “వెర్రె వెధవకి-యెంత ఆకలేసిందో ఏమో-” అనుకొంటూ నూర్యవతి అప్యాయంగా వాడి తల నిమి రింది. ఆమె యెంత పిలిచినా శారద మాత్రం చాలా సేపటివరకూ ఆ గదిలోనికి రాలేదు.

చంటిపిల్లాడు పాలు త్రాగి నిద్రపోయాడు. తను భ్రమపడిందో — పిల్లాడు నిజంగా మాట్లాడాడో శారదకు అరంకాలేదు. వాడి మాటలు తను స్పష్టంగా విన్నది. వాడు ఎలా మాట్లాడగలిగాడు?

నూర్యవతి మాత్రం శారద మాటల్ని పూర్తిగా కొట్టిపారేసింది. నీదంతా ఉత్త భ్రమ అన్నదామె. శారద మాత్రం వాణ్ణి ఎత్తుకుందుక్కుడా భయపడు తోంది.

రెండు మూడు రోజులు మళ్ళీ ఏ విశేషాలూ జరుగ లేదు. శారద భయం క్రమంగా తగ్గింది. పిల్లాడినామె కాస్త చేరనీయసాగింది. ఒక రోజున ఇంట్లో అంతా లేనిసమయంలో — నూర్యవతి చీర అంచులు కట్టించుకు వస్తానని-ఆ వీధిలో కుట్టుమిషునున్న పొరుగింటికి వెళ్ళింది. శారద మగతగా పడుకుంది. చంటిపిల్లాడామె పక్కనే ఉన్నాడు.

ఉన్నట్టుండి శారదకేనో అనమానం వచ్చి చూసే సరికి పక్కలో పిల్లాడులేడు. ఏమయ్యాడు వాడు? ఎవరె నా యెత్తుకుపోలేదుకదా — అనుకొంటూ ఆమె కంగారుగా బాబూ, బాబూ అంటూ ఇల్లంతా కలయ దిరిగి వంటింట్లోకి వచ్చి చూసి నిశ్చేష్టురాలై పోయింది.

అమె వెళ్ళేసరికి అక్కడ బాబు గాసులో చెంచా పెట్టి పాలు కలియబెడుతున్నాడు. అంటే అప్పటికి ఫ్లాస్కులోని వేడినీళ్ళు గాసులోకి వంపి అందులో పాల పొడి కలిపి కలయబెట్టడం అయింది. అమె చూస్తూండగా బాబు గాసులోని పాలను సాలసీసాలోకి పోసి దానికి పాల పీకను తగిలించాడు. వాడు వెనక్కి తిరగగానే శారద పక్కకు తప్పుకున్నది. వాడు తిన్నగా నడుచు కుంటూ మంచందాకా వెళ్ళి మంచంమీద పడుకొని పాలసీసాలో పాలు తాగుతున్నాడు. ఈ దృశ్యం మాత్రం చంటిపిల్లాడు పాలు తాగుతున్నట్టే ఉంది.

శారద గదిలోపలకు వెళ్ళింది. చంటిపిల్లాడు ఏమీ ఎరగనట్లుగా పాలు తాగుతున్నాడు. కులాసాగా అడు కుంటూ పాలు తాగుతున్న ఆ కుర్రాణ్ణి చూస్తే శారదకు చాలా భయం వేసింది. అమె అక్కణ్ణించి వెనుదిరిగి ఇల్లు వదిలి పారిగింటికి వెళ్ళి — “నేనిక్కడుంటాను. నువ్వు ముందు ఇంటికి వెళ్ళు—” అంది.

“ఏమయిందే?” అనడిగింది సూర్యవతి.

అయితే శారద అప్పుడేమీ చెప్పలేదు. అక్కడ చీర అంచులు కుట్టడమయ్యాక ఇంటికి వెళ్ళి జరిగినదంతా చెప్పింది. అంతా విని సూర్యవతి మండిపడి—“నిక్షేపం లాంటి కుర్రాడు నీకు దెయ్యంలా కనబడుతున్నాడా?” అంది.

“నాకేం వాడిమీద పగా అబద్ధాలు చెప్పడానికి? ఉన్నమాటే అంటున్నాను—” అంది శారద.

“అయితే ఏమిటంటావ్?” అంది సూర్యవతి.

“పిల్లాడికి ఆ మధు తల్లిచేత తాయెత్తు కట్టిస్తే

మంచిది —” అంది శారద.

చెలెలి మాటల్లో నమ్మకం కుదరక పోయినా తాయెత్తు కట్టి సే నవ్వంలేదనుకుంది నూర్యవతి. ఆమె పిల్లాణ్ణి తీసుకుని మధు యింటికి వెళ్ళింది. మధు తల్లి అంతా విని- “కుర్రాడిలో దోషముంటే తాయెత్తు దానంతటదే వెళ్ళి వాడి భుజాలను చుట్టుకుంటుంది—” అంటూ అప్పటి కప్పుడు ఓ తాయెత్తును తయానుచేసింది. అయితే అది ఎగిరి కుర్రాడి భుజాలను తాకలేదు. అసలా తాయెత్తులో చలనమేలేదు.

“పోనీ-కుంకం పెడతానమ్మా-కుర్రాడిలో దోషమేమీ లేదు—” అంది మధు తల్లి. పిల్లవాడి నొసటన ఆమె కుంకును వుంచింది. పిల్లవాడు ఏ గొడవా చేయకుండా ఆడుకుంటున్నాడు.

నూర్యవతి జరిగినదంతా చెలెలికి చెప్పి—“నీకు నా పిల్లాడంటే అయిష్టమెందుకే? డిందో నాకరం కాకుండా ఉంది. నీకిష్టంలేకపోతే చెప్ప—వేరే యిల్లు చూసు కుంటాం—” అంది.

“ఎందుకే అలా నిష్ఠూరపడతావు?” అంటూ నొచ్చు కుంది శారద. తాయెత్తు చంటిపిల్లాడికందుకు అవసర పడలేదో ఆమెకరంకాలేను. కనీసం కుంకుమవలనె నా కొంత ప్రయోజనముండగలదని ఆశించిందామె.

ఆ రోజు సాయంత్రం అక్కాచెల్లెళ్ళు దొడ్లో కబుర్లు చెప్పకుంటున్నారు. పిల్లలాడుకుందుకు బెటకుపోయారు. మగాళ్ళిద్దరూ ఇంటి ఆరుగులమీద కూర్చుని కబుర్లాడు కుంటున్నారు.

చంటిపిల్లాడిని మంచంమీద పడుకోబెట్టి అక్కా చెల్లెళ్ళు నూతి దగ్గర చేరారు. మంగమ్మ కొన్ని బట్టలు

బాడించి అక్కడపెట్టింది. వాటిని వాళ్ళు ఆరవేయల్సి ఉంది.

“ఒక్క నిమిషం ఆగు. నేను బ్రాతూంకి వెళ్ళి వస్తాను—” అంది నూర్యవతి. ఆమె చెంబులో నీళ్ళు తీసుకొని—“నేను వచ్చేసరికి — కాళ్ళు కడుక్కుందుకు ఒక్క బకట్ నీళ్ళు లాగి ఉంచునూ—” అంది. శారద అలాగేనని నూతిలో చేదవేసింది.

నూర్యవతి కనుమరుగు కాగానే చంటిపిల్లాడు మంచంమీంచి లేచి చకచకా నూతిగట్టుమీదకు వచ్చి శారద రెండు కాళ్ళుపట్టి లాగాడు. చేద నూతిలో పడింది. శారద నూతిపళ్ళెంమీద పడిపోయింది. ఆమె పెద్దగా కేకలుపెడుతూ—చకచకా పొరిపోయి మంచం మీద పడుకుంటున్న చంటిపిల్ల వాడిని చూసింది.

ఆమె కేకలు విని నలుగురూ చేరారు. శారద తన అసుభవం చెప్పింది.

అమాయకంగా నవ్వుతూ ఆడుకుంటున్న చంటిపిల్లాడి గురించి ఆమె చెప్పింది ఎవరికీ నమ్మక్యం గాలేదు. ఈలోగా నూర్యవతి కూడా వచ్చింది. ఈ పర్యాయం ఆమె కోపాన్నగుచుకోలేకపోయింది.

“ఏమండీ—మనమిక్కడుండడం వీళ్ళకిష్టంలేదు. అసలన్నాళ్ళుండడమే పెద్ద తప్పు. అర్జంటుగా వేరే ఇల్లెదె నా చూడండి. వెళ్ళిపోదాం—” అందామె భర్తతో.

“అలా తొందరపడకండి వదినగారూ—మీ చెల్లాయి నేదో దువ్వళ్ళ కి పీడిస్తోంది. ఇదివరలో ఇలాంటి కబురే చెబితే—మేము ఉత్తుతి కబుర్లని చెప్పి తీసిపారేశాం. తీరా చూస్తే అవన్నీ నిజమే? మనం నిలకడమీద నిజం తెలుసుకోవాలి. మీరు వెళ్ళిపోతానంటే మా పిల్లలమీద

ఓట్టు—” అన్నాడు జోగారావు.

షణ్ముఖరావు జోగారావు భుజంతట్టి — “అన్యధా భావించకండి. లేకలేక పుట్టిన మా ఆశ్చర్యుని దెయ్యం గానో, పిశాచంగానో ప్రచారంచస్తే మాకు బాధగా ఉంటుంది. కొంతకాలం మేము వేరవుంటాం” అన్నాడు.

అలాగన్న రెండు కోజులకోయిలు దొరికింది షణ్ముఖ రావుకి. వాళ్ళు వెంటనే ఇలు మారిపోయారు. వాళ్ళలా చేసినందుకు శారద యెంతో బాధపడింది. జోగారావు ఓదార్చాడు.

ఆ కోజు రాత్రి శారద, జోగారావు నిద్రపో తూండగా శారదను యెవరో తట్టిలేపినట్లయింది. ఆమె ఉలిక్కిపడి లేచి చూసేసరికి నూర్యవతి కొడుకు కన పడ్డాడు. ఆమె కవ్వన అరవబోతే నోరు నొక్కేశాడు. వాడికొంత బలమో — ఆమె కదలలేకపోయింది. వాడామెను విసురుగా మంచంమించి విసిరేసి అక్కణ్ణించి పారిపోయాడు.

కాసేపటికి జోగారావు లేచేసరికి శారద మంచంమీద లేదు. దూరంగా కుప్పలా పడివున్న ఆమెను చూశాడు. పరుగున వెళ్ళాడు. నుదురుకు చెబ్బితగిలినట్లుంది. రక్తం కారి గడ్డకట్టింది. ఆమెకు స్పృహ ఉన్నట్లులేదు.

జోగారావు ఆమెను కుదిపాడు. ఓ రెండు నిమిషాల్లో ఆమెకు స్పృహ వచ్చింది.

“ఏం జరిగింది?” అనడిగాడు జోగారావు.

శారదకు విషయం గురురావడానికి కాసేపు పట్టింది. గురు రాగానే ఆమె వణికిపోయి — “మా అక్క కొడుకు నామీద పగబట్టాడండీ — ఇందాకా వచ్చి నన్ను మంచంమించి లాగి విసిరేశాడు —” అంది.

జోగారావుకు ఏం చేయాలా తెలియలేదు. శారద భ్రమపడుతోందో—నిజంగా ఆమె చెప్పేవన్నీ జరుగుతున్నాయో తెలియడంలేదు.

“వాళ్ళు మనకు దూరంగా వెళ్ళిపోయారుగా— ఇక్కడికెలా వచ్చాడు?” అన్నాడు జోగారావు.

“వెయ్యపు వెధవ—ఎలాగైనా రాగలడు?” అంది శారద.

“సరే—చూశాముండు—” అంటూ ఆమెను తీసుకుని జోగారావు ఇంట్లో వెతకడానికి బయలుదేరాడు. శారద ముంగు రానన్నా— ఒక్కర్తే గదిలో ఉండడానికి భయపడి అతడితో వెళ్ళింది.

ఇద్దరూ వీధి తలుపులు పరీక్షించారు. వేసినవి వేసినట్లే ఉన్నాయి. దొడ్డివెపు తలుపులు వేసేవున్నాయి. పిల్లలు గదిలో వాళ్ళు నిశ్చింతగా నిద్రపోతున్నారు. ఇంట్లో యొక్కదా ఎవ్వరూలేరు. ఇంక వకుళ గది ఒక్కటి మిగిలివున్నది. అందులో పడ్డుఖరావు, నూర్యాలతి పడుకునేవారు. కానీ ఈ రోజు మాత్రం శారదకు ఎందుకో ఇదివరకటి వకుళ, ఆ వాతావరణం గుర్తుకు వచ్చాయి.

“ఆ గదిలో చూడొద్దండీ—” అంది శారద.

“ఎందుకని?” అన్నాడు జోగారావు.

“నాకు భయం వేస్తోంది—” అంది శారద.

జోగారావు నవ్వి—“నీ భయం పోగొట్టడానికే ఆ గది తలుపులు తెరుస్తాను—” అంటూ గది తలుపులు తీశాడు. తలుపు పక్కనే స్విచ్ వున్నది. అది ఆన్ చేయగానే గదంతా ప్రకాశవంతమైంది. శారదమాత్రం కళ్ళు తెరవలేదు. దీపం వేయగానే ఆమె కళ్ళు మరింత

గట్టిగా మూసుకున్నది.

బోగారావు గదిలోకి చూస్తూ ఉన్నట్లుండి ఓ పెద్ద కేక పెట్టాడు. అతని కేక విని హడలిపోయిన శారద "ఏం జరిగిందండీ—" అంటూ తనూ కళ్ళు తెరిచిచూసి కెవ్వన కేక పెట్టింది. ఆ కేకకు పక్క గదిలో నిద్ర పోతున్న పిల్లలిద్దరూ పరుగున లేచివచ్చి అక్కడి దృశ్యం చూసి బెంబేలై తిపోయి కేకలు పెట్టారు.

వకుళ గది గుమ్మానికి తిన్నగా గోడకానుకుని ఓ ఆకారం నిలబడివుంది. ఆ ఆకారం రెండు చేతులూ ముందుకు జాపివుంది. దాని చేతిలో ఓ తల వుంది. ఆ తల రెండు కళ్ళూ తెరిచి ఉన్నాయి. ఆకారానికి తలలేదు.

ఆకారం చేతుల్లోని తల కోదండానిది!

32

"మధూ—!" గుసగుసలాడుతున్నట్లుగా పిలుపు.

మధు ఉలిక్కిపడి లేచాడు. అతడి కళ్ళు కిటికీవంక చూశాయి అప్రయత్నంగా. అక్కడ వకుళ వుంది. జాట్లు విరబోసుకొని—మోహినిలా నవ్వుతూ—మధూ అని పిలుస్తోంది.

మధు లేచి—దొడ్లోకి వచ్చి ఆమెను సమీపించాడు. ఆమె వెనుకడుగు వేసింది.

అతనామెను తాకడానికి ప్రయత్నిస్తూ ముందడుగు వేశాడు. పకుళ వెనుకడుగు వేసింది.

అలా ఇద్దరూ ఓ చెట్టుక్రిందకు వెళ్ళారు.

ఆమె వెళ్ళి ఎగురగలదని మధుకు తెలుసును. అందుకే అతడామెను ఈలోగానే అందుకోబోయాడు. అయితే వకుళ ఊహించని విధంగా ముందుకు వచ్చి—అతడిని తన కాగిలిలో బంధించింది.

“ఏమిటిది వకుళా — నా కూపిరి సలపడంలేదు—”

అన్నాడు మధు.

వకుళ నవ్వింది — ఎప్పటిలాగా — నెమ్మదిగా భయంకరంగా! అప్పుడా మె మధుని వదిలిపెట్టింది. అతడప్పుడు కదలడానికి కూడా ఆశ కుడయ్యాను. వకుళ ఉన్నట్లుండి మధుచేయి అందుకొని మణికట్టునుంచి భుజంవరకూ నాకింది. అప్పుడు....

“తాగు వకుళా — నా రక్తం తాగు.... నా శరీరంలో ఒక్కచుక్క రక్తం మిగలకపోయినా బాధపడను. ఈ ఆనందం కోసం నేను ఏమిపోయినా బాధపడను—” అన్నాడు మధు.

“నీ కోరిక ఈ రోజు తీరుతుంది మధూ!” అంది వకుళ మధ్యలో ఒకపారి అగి.

“ఊ! క్విక్ — ప్లీజ్ వకుళా.... క్విక్ —” అన్నాడు మధు.

“అలాగేలే — నీతో కాసేపు కబుర్లాడాలని ఉంది నాకు. ఈ రోజు మనిద్దరం ఇలా కలిసి కబుర్లు చెప్పుకునే ఆఖరి రోజు. నీలాంటి వాళ్ళందర్నీ అంతంచేసి కొత్త జీవితం ప్రారంభించబోతున్నాను. అవెలాంటిదో తెలుసుకుంటావా మధూ!”

“చెప్పు—”

“రెండొమ్మల రక్తంతో తృప్తి పడే రోజులు పోతున్నాయి. రోజుకొక మనిషిని రక్తం పీల్చి ఆనందిస్తాను. ప్రపంచంలో ఏ మనిషినీ సుఖంగా ఉండనివ్వను. దేశదేశాల్లో కలకలం సృష్టిస్తాను. నన్నెవ్వరూ ఎదుర్కోలేరు. ఏ మారణాయుధమూ నన్ను నాశనం చేయలేదు—” అంది వకుళ.

(ఇంకా వుంది)